

14 ta' Frar, 1994

**Imhallfin:-**

**S.T.O. Prof. Guseppe Mifsud Bonnici LL.D. – President.**  
**Onor Carmel A. Agius B.A., LL.D.**  
**Onor Noel V. Arrigo LL.D.**

L-Onorevoli Lorry Sant M.P.

versus

Victor Camilleri et

### **Malafama – Fatti – Kritika**

*Meta fatti msemmija f'gazzetta jkunu sostanzjalment veri l-Qorti ghandha tippermetti latitudni fil-kritika, li tista' tkun mhux biss iehsa imma wkoll azzardata entro l-limiti accettati tad-deċenza, pemmissibbli f'socjeta' demokratika;*

*Dak li ghandu jkun ezaminat huwa jekk l-apprezzament jew kritika ta' dawk il-fatti sostanzjalment korretti jeccedux il-liberta' ta' espressjoni ggarantita mill-Kostituzzjoni u mill-Konvenzjoni*

*Ewropea tad-Drittijiet Umani kif dak id-dritt u libertà għandhom ikunu f'soċjetà demokratika.*

Il-Qorti:-

1. Il-konvenuti, rispettivament editur u stampatur, tal-gazzetta "In-Nazzjoni Taghna" ġew imħarrka quddiem il-Qorti Ċivili Prim'Awla, peress illi l-attur espona illi huma tawh malafama billi attribwewlu fatti determinati bl-iskop li joffendu l-unur u l-fama tiegħu u li jesponuh għar-ridikolu u disprezz tal-pubbliku u dan permezz ta' dawn l-artikoli fl-imsemmija gazzetta u ċjoè (a) fit-13 ta' Settembru, 1990, fl-artikolu "Lorry Sant imblukkat minn kull kariga fil-GWU" f'pagna 24; u l-għada, l-14 ta' Settembru, 1990, bl-artikolu "X'gara mill-mozzjoni li timblokka lil Sant minn karigi fil-GWU?" pagna 5.

L-attur talab il-Qorti li tiddikjara l-konvenuti hatja tal-malafama u li tikkundannahom iħallsuh somma kompensatorja għad-danni li huwa sofra bl-istess pubblikazzjonijiet;

2. Il-konvenut Spiteri ddikjara li huwa ma kienx qara l-artikoli msemmija u wara, flimkien mal-konvenut l-ieħor, eċċepixxa illi (a) l-fatti msemmija fl-artikolu huma veri u l-opinjoniġiet espressi huma kommenti juq l-istess li huma konsentiti u huma intitolati li jesprimuhom, skond il-ligi;

3. Is-sentenza ta' l-ewwel grad ġiet ippronunzjata fid-29 ta' Novembru, 1991 u, fil-parti essenzjali tagħha, iddeċidiet hekk:-

*Omissis;*

Dawn huma l-fatti ċentrali ta' "*news value*" li dwarhom giet mibnija l-istorja taż-żewġ artikoli. Mhux ikkontestat mill-attur li dawn huma koretti. Infatti dawn huma faċilment kontrollabbli b'paragun ma' dak li deher fiż-żewġ haġgiet ta' l-"Orizzont" fuq iċċitati. L-attur bażikament qed jilmenta li l-gurnal ta' "slant" ingust lil dawn il-fatti fil-konfront tiegħu, bil-ħsieb li jagħmillu l-ħsara. Dan jista' jkun veru u hu presumibbli li fil-politika, bħal f'partita boxing, id-daqqiet huma maħsuba generalment biex iwegġgħu, jew jagħtu vantaġġ politiku lill-avversarju, imma mhux b'daqshekk neċessarjament ma jkunux "fair" jew leġittimi. Dan ifisser li mhux kull meta artikolu jarreka dannu jew inkonvenjent lill-persuna li lejha jkun dirett, bil-fors dan ikun libelluż. Id-detto ingliz "*facts are sacred but comment is free*" għalkemm kultant abbużat u mhux dejjem faċli biex tiġi ddeterminata l-linja ta' demarkazzjoni bejn il-fatti u l-kumment, għandu hafna valur u fil-każ in eżami jrid verament jiġi applikat;

### *Omissis;*

Ċerti frazijiet bħal "xniġhat persistenti", "hafna kienu li qed ibassru", "imkejjen qrib il-General Workers Union" huma kliem generiċi, introduttivi għall-kumment aktar minn stqarrija ta' fatt. B'introduzzjonijiet simili għal sentenzi, il-qarrej ma jistenniex li ser jaqra fatt li ġara, imma biss opinjoni bla paternità li tista' tagħmel sens għalih jew ma tagħmilx, skond kemm il-fatti sostanzjali u ċentrali ta' l-artikoli jreġġu bħala veri. Fl-assjem tagħhom il-Qorti tqis li l-artikoli ma kinux maħsuba biex inaqqsu l-ġieħ u l-istima ta' l-attur f'għajnejn il-pubbliku. Huma intiżi biex jagħtu interpretazzjoni – anki jekk għal kollox preġudikata u partigjana – ta' fatti 'politiċi', anki jekk bi ħsiebha li jagħmlu ħsara politika lill-attur u jgħibu disgwid fil-kamp politiku oppost.

Dan fil-fehma tal-Qorti, fil-limiti li ser jinghad aktar 'l isfel, hu eżercizzju legittimu, anki jekk jista' jkun kontroproduttiv, jekk ma jsirx b'mod għaqli u bbilanċjat. Fil-verità l-avukati tal-kontendenti fin-noti tagħhom jirregolaw il-materja. Dak tal-konsulent ta' l-attur kienet ferm eżawrjenti u preċiża. Kien biss fl-applikazzjoni ta' dawn il-prinċipji, għall-każ in eżami li ma jaqblux. F'dan l-apprezzament, il-Qorti ttendi għall-konvinċiment illi ma jirriżultax fl-artikoli l-*"animus injuriandi"*, il-*"malicious intent"* li trid il-liġi biex tiġi radikata b'suċċess l-azzjoni ta' libell;

Il-Qorti hi tal-fehma illi l-prinċipji fuq ennunzjati għandhom jiġu liberament applikati f'dawn il-każijiet fejn:-

1. – il-persuna li lejha tkun indirizzata l-kritika tkun ta' ċerta notorjeta pubblika;
2. – fejn il-kritika tkun ta' interess pubbliku anki jekk tikkoncerna l-ħajja privata tal-persuna pubblika;
3. – fejn il-kritika tkun ibbażata fuq u mibnija madwar fatti li jkunu sostanzjalment veri;

Il-Qorti, f'dawn il-każijiet, għandha tippermetti latitudni fil-kritika li tista' tkun mhux biss iebes imma wkoll azzaradata entro l-limiti aċċettati tad-deċenza, permissibbli f'soċjeta demokratika. Dan għaliex temmen li s-sanzjoni vera għall-kritika ingusta jew eseġerata li tirriżulta bla bażi hi finalment it-telf tal-kredibilità tal-persuna li tkun qed tagħmel il-kritika. Il-qarrej ordinarju għandu jiġi kkreditat b'sens komun biżżejjed li jagħraf il-kritika serja minn dik frivola jew azzardata, u hu minn dan li jingħaraf il-gurnalizmu serju mill-iskart;

Mill-banda l-oħra hu ta' l-essenza tal-proċess demokratiku u tal-libertà ta' l-espressjoni permezz ta' l-istampa, id-dritt ta' l-analazi tal-fatti li jirriżultaw sostanzjalment veri u l-interpretazzjoni tagħhom. L-istess bħall-kritika, din l-analizi u interpretazzjoni tal-fatti issib in-nawfragju tagħha fir-riġett ta' l-opinjoni pubblika, jekk tkun manifestament ingusta jew azzardata, b'mod li fatti sussegwenti kif jiżvolġu ruħhom jismintixxu l-konklużjonijiet ta' l-artikolista. Huwa hawn li l-persuna involuta li lejlha tkun ġiet diretta l-kritika, issib ir-rivendikazzjoni tagħha u takkwista statura fil-konfront ta' min ikun silet konsiderazzjonijiet u konklużjonijiet żbaljati mill-fatti li jkunu sostanzjalment ippruvati bħala veritjeri;

It-test biex jiġi ddeterminat jekk il-kritika hiex waħda aċċettabbli jew le, hu dak li jirrispondi għad-domanda li jagħmel il-Gatley "*On Libel and Slander* (pp. 342 et seq):-

*Would any fair man, however prejudiced he might be, however exaggerated or obstinate his views, have written this criticism?"* L-oneru tal-prova li s-sugġett li dwaru nkiteb hu wiehed ta' interess pubbliku, li fatti li fuqhom hu bbażat l-artikolu, huma veru u li d-diskors jikkostitwixxi 'fair comment' fuqu, jinkombi fuq il-kontenut. Il-kontenuti jridu jippruvaw:-

a. *That the statements of fact are true or that there has been no misstatement of facts in the statement of the materials upon which the comment was based' and;*

b. *That the comment based on such facts is warranted in the sense that fair minded men might bona fide hold the opinion expressed upon them";*

Fil-fehma tal-Qorti l-konvenuti issodisfaw dawn l-estremi ta' l-eċċezzjonijiet tagħhom u sta għalhekk għall-attur li jipprova illi l-konvenuti eċċedew il-limiti tal-*'fair comment'* u li l-mod kif poġġew il-kritika tagħhom ma kinitx l-espressjoni tal-veduti rejali tagħhom imma kienu ispirati unikament b'malizja. Dan fil-verità l-attur ma rnexxilux jipprova konklussivament;

Għal dawn il-motivi l-Qorti tiddeċidi l-kawża billi tilqa' l-eċċezzjonijiet tal-konvenuti u tiċhad it-talbiet attriċi;

L-ispejjeż fiċ-ċirkostanzi jibqgħu bla taxxa'';

4. L-appell ta' l-attur huwa nifruq fuq is-sentenza kollha u l-Qorti se tikkonsidra l-istess *"per sommi capi"* peress li jidher li dan huwa l-aħjar metodu;

5. L-attur ħassu aggravat għaliex deherlu li l-ewwel Qorti *"kkunsidrat biss l-eċċezzjoni tal- 'fair comment' u injorat dik tal-verità tal-fatti, bl-implikazzjonijiet legali li din timporta"*;

Il-fatti li s-sentneza appellata tgħid li ġew akkwiziti, huma dawn:-

*Omissis;*

8. M'hemmx dubju li l-fatti imsemmija fl-artikolu impunjat kienu sostanzjalment veri, kif sewwa qalet is-sentenza appellata;

Meta l-fatti jkunu sostanzjalment korretti jibqa' biss li jiġi eżaminat jekk l-opinjoni espressa fuqhom, l-**apprezzament** jew **kritika** li saret tagħhom, jeċċedux il-libertà ta' espressjoni

garantita mill-Kostituzzjoni (art. 41.) u mill-Konvenzjoni Ewropeja tad-Drittijiet Umani (art. 10) kif dak id-dritt u liberta' ghandhom ikunu f' soċjeta' demokratika;

Fis-sentenza appellata, hemm iddikjarat illi fil-każijiet kongruwi, hemm imsemmija, il-Qorti "għandha tippermetti latitudni fil-kritika li tista' tkun mhux biss iebsa, imma wkoll azzardata entro i limiti aċċettati tad-diċenza, premissibbli f' soċjeta' demokratika". Din jhija parti mill-ġurisprudenza ġa akkwizita minn dawn il-Qorti a bażi ta' dik li hija l-ġurisprudenza ingliza, li però issa ġiet imwessgħa sewwa mill-ġurisprudenza tal-Qorti Ewropeja tad-Drittijiet Umani u li riċentament din il-Qorti ta' l-Appell approvat fis-sentenza tagħha ta' l-4 ta' Frar, 1994, fl-ismijiet Fenech pro et nomine vs Callus et għal liema sentenza għandha ssir ampja riferenza;

9. Għal dawn ir-raġunijiet, l-appell huwwa miċhud u s-sentenza appellata hija kkonfermata;

Spejjeż ta' l-ewwel grad, bla taxxa; dawk ta' l-appell għall-appellanti.

